

4 ta' Diċembru, 1998

**Imħallfin:-**

**S.T.O. Joseph Said Pullicino B.A. (Hons.), LL.D. - President**  
**Onor. Joseph A. Filletti B.A., LL.D., A.R. (His.) S.**  
**Onor. Albert Manchè LL.D.**

Gaspere Xuereb

*versus*

Sammy Meilaq *et noe*

**Danni - Responsabbiltà - Korriment - Debiltà - Ghajn -  
Telf ta'**

*L-attur agixxa ghad-danni minhabba telf ta' ghajn. Il-Qorti ta' l-Appell ikkonfermat is-sentenza ta' l-Ewwel Qorti li sabet ghar-responsabbiltà u caħdet l-eċċezzjoni tal-preskrizzjoni. Ġie addottat il-metodu ta' kwantifikazzjoni ta' danni li l-gurisprudenza kienet segwiet.*

**Il-Qorti:-**

Il-konvenut, impjegat tat-Tarzna, agixxa għal dikjarazzjoni ta' responsabbiltà għall-inċident waqt ix-xogħol li fih tilef id-dawl minn ghajn wahda u għal-likwidazzjoni ta' danni konsegwenzjali u kundanna ta' hlas ta' l-istess b'dan l-att taċ-ċitazzjoni:

“L-attur, wara li ppremetta illi fit-22 ta' Awissu, 1981, waqt li l-attur kien qed jahdem fit-Tarzna, b'inkarigu tal-konvenuti *nomine*, huwa wegga' serjament f'ghajnejh il-leminja u sofra dizabilita' permanenti kif jirrizulta mill-anness certifikat mediku, immarkat dok. A;

U billi dan il-korriment li sofra l-attur u d-danni rizultanti minnu jaqghu u huma koperti b'*Personal Accident Insurance Policy* li l-konvenuti *nomine* effettwaw a beneficcju tal-haddiema kollha tat-Tarzna, inkluz l-attur;

U billi l-konvenuti *nomine* qed ingustament u minghajr dritt jirrifjutaw li jressqu dan il-każ ta' korriment li sofra l-attur quddiem il-kumpannija assikuratriċi li harget il-*Personal Accident Insurance Policy* in kwistjoni u b'hekk l-attur qed jiġi ppreġudikat fid-drittijiet tiegħu li jirċievi kumpens xieraq kif tipprovdi l-istess polza;

L-istess attur talab li din il-Qorti, għar-raġunijiet premissi, prevja d-dikjarazzjoni ta' responsabbilita' għall-inċident *de quo* da parti tal-konvenuti *nomine*;

Tiddeċidi u tiddikjara illi l-korriment li fih wegga' l-attur fit-22 ta' Awissu, 1981 u d-danni rizultanti minnu jaqghu u huma koperti bil-*Personal Accident Policy* viġenti għall-haddiema tat-Tarzna;

Tillikwida, okkorrendo bl-opra ta' periti *nominandi*, il-kumpens ossia beneficcju dovut lill-attur a bażi ta' l-istess polza ta' assikurazzjoni kif ukoll ohrajn li jirrizultaw waqt it-trattazzjoni tal-kawża;

Tikkundanna lill-konvenuti *nomine* jhallsu lill-attur l-ammont li jiġi hekk likwidat”;

Il-konvenuti *nomine* hekk eċċepew għat-talbiet attriċi:

“Preliminarjament il-preskrizzjoni a tenur ta’ l-artikolu 2258 tal-Kodiċi Civili;

Bla preġudizzju għall-eċċezzjonijiet segwenti, kif formulati t-talbiet attriċi, il-ġudizzju mhuwiex integru;

Fi kwalunkwe każ, it-talbiet attriċi huma nfondati fil-fatt u fid-dritt billi l-*Personal Accident Insurance Policy* tirregola biss ir-relazzjonijiet bejn il-Malta Drydocks u l-assikuraturi taghha u l-benefiċċjarju taht din il-*policy* hija l-istess Malta Drydocks;

Fil-meritu, il-Malta Drydocks bl-ebda mod ma tahti għall-incident imsemmi u kwalsiasi danni konsegwenzjali li seta’ soffra l-attur;

Fi kwalunkwe każ, u bla preġudizzju għas-sueċċepit, ma huwa dovut ebda kumpens taht il-*policy* imsemmija”;

L-allura Qorti tal-Kummerċ b’sentenza taghha tas-17 ta’ Ottubru, 1995 hekk iddeċidiet il-kawża:

“Prevja li tiċhad l-ewwel (1) u r-raba’ (4) eċċezzjoni tal-konvenuti *nomine* u prevja li tiddikjara l-istess konvenuti *nomine* responsabbli għall-incident in kwistjoni li fih l-attur soffra debilitazzjoni permanenti;

Tiċhad l-ewwel (1) talba ta’ l-attur;

Tiċhad it-tieni talba tiegħu in kwantu diretta għal-likwidazzjoni ta’ kumpens a bażi tal-polza ta’ assikurazzjoni msemmija fl-istess talba u tilqa’ din it-tieni (2) talba biss u

limitatament fil-konfront tad-danni likwidati fl-ammont ta' Lm5,400 (hamest elef u erba' mitt lira Maltija) kif fuq spjegat;

Fl-ahharnett tilqa' t-tielet talba ta' l-attur u ghalhekk tikkundanna lill-konvenuti *nomine* li jhallsu din is-somma ta' Lm5,400 lill-attur;

L-ispejjeż jithallsu kwantu ghal sebghin fil-mija (70%) mill-konvenuti *nomine* u r-rimanenti tletin fil-mija (30%) ihallashom l-attur”;

L-Ewwel Qorti hekk immotivat is-sentenza taghha:

“Ir-relazzjoni peritali tghid testwalment hekk:

“Ma jidhirx li l-konvenuti sostnew l-eċċezzjoni dwar il-preskrizzjoni fid-dawl tad-dokumenti li gew esebiti mill-attur;

Mhux spjegat biċ-ċitazzjoni jekk l-attur hux qed jibbaża t-talbiet tiegħu purament fuq il-meritu tal-*Personal Accident Insurance Policy* jew fuq dak li hemm ikkontemplat fl-artikolu 1003 tal-Kodiċi Ċivili, jew it-tnejn. Dak li jirrizulta bla ebda dubbju hu li l-attur korra f'ghajnejh il-leminija fit-22 ta' Awissu, 1981, waqt li kien qed jahdem fil-Malta Drydocks fuq xogħol li ġie mqabbd u li qabel dak l-incident hu qatt ma kien hass xejn;

Jirrizulta ukoll li mill-hin ta' dak l-incident l-attur beda bit-tobba u bil-kura u li sal-lum baqa' jhoss l-effett ta' dak li ġara;

\* Mhux eskluż li l-attur ghamel hsara lilu nnifsu meta beda jhökk ghajnejh, imma wiehed ma jistax faċilment jiċċensura

bniedem li jsib ruhu fil-posizzjoni ta' l-attur u li forsi ma jgibx ruhu bl-ahjar mod f'mument ta' križi;

Dak li hu importanti hu, li kif intqal fil-kawża, fl-ismijiet **John Sultana vs Francis Spiteri et noe**, deċiża minn din l-Onorabbli Qorti (per George Schembri J.) fit-28 ta' Mejju, 1979, min ihaddem ghandu "id-dover li jara li l-post tax-xoghol ikun dejjem fi stat raġonevoli ta' sikurezza ghal min ikun qed jahdem";

Kien ikun tabilhaqq ideali kieku l-attur seta' jwarrab hekk kif bdew jahdmu fil-viċinanzi *ċ-chippers*. Imma bejn ghaliex hassew (l-attur u x-xhud Joseph Zammit) li kienu *at a safe distance* u bejn ghaliex "wiehed ma jridx itellef lill-iehor", l-attur u siehbu baqghu sejr in bix-xoghol taghhom. Wara kollox, kien hemm l-imghallem John Abdilla, li kellu fejn jintervjeni ghaliex dak kien l-inkarigu tieghu. Imma hadd m'ghamel xejn u gara li gara;

Veru li l-attur remotament seta' forsi bassar li tista' ttr *chip* (ghalkemm min ser tighi f'rasu li tali *chip* ser toltu *at all places* f'ghajnejh), imma, kif intqal fid-deċiżjoni **Smith vs Baker & Sons** (1891), irrapportata f'diversi *text books* Ingliżi, fosthom l-awtur Munkman, *Employer's Liability at Common Law*, wiehed lanqas jista' jippretendi li l-haddiem jigi kostrett ta' kull darba li jipprotesta jew jieqaf mix-xoghol u li jekk ma jaghmilx dan u jsib ruhu korrut jigi wara, *after the event*, akkużat li ma messux ghamel dak li ghamel;

Minn dan li ntqal ghandu jirriżulta li, irrispettivament mill-applikazzjoni tas-sistema tal-*Personal Accident Insurance Policy*, ghandu jirriżulta li l-konvenuti *nomine* naqsu mid-dover li jaraw li l-post tax-xoghol ikun dejjem fi stat raġonevoli ta' sigurezza ghal min ikun qed jahdem. Dak li hemm ikkontemplat

fl-artikolu 1033 tal-Kodiċi Ċivili hu applikabbli għall-każ;

L-espert mediku Dr. Mario Tabone wasal għall-konkluzjoni li l-ghajn il-leminija ta' l-attur għandha debilitazzjoni permanenti ta' 30%, filwaqt li dak tax-xellug hi normali. Ir-rapport ta' Dr. Tabone jgħib id-data 18 ta' April, 1990, imma hu reġa' kkonferma dak li sab b'nota tat-3 ta' Diċembru, 1993 (dok. X u XI);

Minn żewġ deċiżjonijiet tal-Qorti ta' l-Appell in re **Mikiel Refalo pro et noe vs Pawlu Curmi** (13/01/88), wara li din segwiet dak li ntqal in re **Albert Micallef vs Joseph Brockdorff noe**, deċiża minn din l-Onorabbli Qorti fil-11 ta' Ottubru, 1976 u affermata fl-istess Qorti ta' l-Appell u mid-deċiżjoni tal-Prim'Awla in re **Joseph Abela vs Martin Spagnol**, deċiża fit-30 ta' Marzu, 1993, għandu japplika l-metodu xjentifiku segwenti biex wiehed jasal għal grad ta' debilitazzjoni kemm jista' jkun korrett u ġust;

*"It is a fact well established by common experience that the visual efficiency of the individual is by no means reduced to one half (50%) by the complete loss of one eye, vision in the fellow eye remaining normal. Hence the necessity for a weighted average. The researches of the committee show that a weighing factor of 3 applied to the more efficient eye give an efficiency rating of the individual in substantial agreement with the consensus of technical judgement, such judgement being based on actual reproduction, comparison and relative evaluation of various specific conditions of visual efficiency. The industrial efficiency of the individual is then comuted as follows. To the percentage figure which has been determined as the industrial visual efficiency of the less efficient of the two eyes, three times the percentage figure that has been determined similarly for the more efficient eye is added, and the result is*

divided by 4. The quotient will be the percentage figure that expresses the industrial visual efficiency of the individual. Thus, if the individual efficiency rating of the injured eye is 40% and that of the fellow eyes 100%, the visual efficiency of the individual will be found by the following formula:

$$(40 \times 1) + /4 (100 \times 3) = 340 = 85\% / 4$$

individual industrial efficiency and compensation should be 15% of the amount for total permanent disability”;

Jekk wiehed jimxi fuq dak li sab Dr. Tabone, wiehed isib li l-ghajn milquta ta' l-attur (dik tal-lemin) ghandha efficiency rating ta' 70%, filwaqt li l-ghajn it-tajba (dik tax-xellug) hi normali u ghalhekk ghandha efficiency rating ta' 100%. Mela l-formula tinhadem hekk:

$$(70 \times 1) + /4 (100 \times 3) = 360 = 92 \frac{1}{2}\% / 4$$

u la darba l-attur ghandu industrial efficiency ta' 92 1/2% hu jigi li ghandu debilitazzjoni permanenti ta' 7 1/2%;

Ghalkemm ma saret l-ebda prova dwar il-qligh ta' l-attur, l-esponent ihoss li ghal haddiem fil-Malta Drydocks dan il-multiplier li gej ghandu jaghti rizultat gust:

$$7 \frac{1}{2}\% \text{ of } \text{Lm}4,000 - 18 \text{ years' purchase} = \text{Lm}5,400$$

Il-multiplier ta' tmintax-il sena jigi kkalkulat fuq l-identity card ta' l-attur (758640M) li turi li meta hu korra fis-sena 1981 hu kellu 41 sena;

Ghandu jigi spjegat illi, billi ghadda hafna zmien mid-data

ta' l-incident, mhux qed issir is-solita 20% *lump sum payment deduction*. Dan hu konformi ma' diversi deċizzjonijiet tal-Qrati, kompriżi dawk tal-Qorti ta' l-Appell in re **Zammit vs Bezzina** (19/09/1973); **Apap vs Degiorgio** (16/01/1984), u **Eder vs Bajada** (29/03/1985). Ghalhekk l-ammont li jrid jithallas mill-konvenuti *nomine* lill-attur hu dak tas-somma ta' Lm5,400”;

#### Ikkunsidrat:

Filwaqt li l-attur irrimetta ruhu ghar-relazzjoni, il-konvenuti ressqu diversi ilmenti li issa sejrjn jiġi kkonstrati;

L-gharef perit legali rrelata li l-konvenuti ma sostnewx l-eċċezzjoni dwar il-preskrizzjoni fid-dawl tad-dokumenti li ġew ešebiti mill-attur;

Illi dawn id-dokumenti jinsabu a fol. 69 u 70 u jikkonsistu f'risposti uffiċjali li nġhataw lill-attur għall-ittri uffiċjali tiegħu rispettivament iddatati 30 ta' Ġunju, 1983, u 5 ta' Awissu, 1985. L-eċċezzjoni odjerna ġiet ipprezentata fil-15 ta' Jannar, 1987 u innotifikata lill-konvenuti fis-6 ta' Marzu, 1987. Evidentement il-perit legali qies li t-terminu tal-preskrizzjoni relattiv ġie debitament interrott bl-ittri uffiċjali msemmija u b'hekk huwa irrelata li l-eċċezzjoni tal-preskrizzjoni ma ġietx sostnuta;

Il-kritika tal-konvenuti hija bbażata fuq l-allegazzjoni li f'dan il-każ ma kienx hemm interruzzjoni skond il-liġi tal-perijodu preskrittiv billi l-ewwel ittra uffiċjali ta' l-attur oġoē dik tat-30 ta' Ġunju, 1983 ma ntbagħtux (bħat-tieni wahda) liċ-*Chairman* u in rappreżentanza tal-Malta Drydocks, iżda invece ntbagħtet lii Francis Spiteri, għan-nom u in rappreżentanza tal-Kunsill tal-Malta Drydocks. Il-konvenuti jsotnu li l-Kunsill tal-Malta Drydocks ma għandux ir-rappreżentanza ġudizzjarja tal-Malta Drydocks billi din hija vestita fil-persuna taċ-*Chairman*,



bil-possibilità li zewġ persuni ohra jigu nnominati għaldaqstant. Il-konvenuti jsostnu li la l-ittra uffiċjali ta' l-attur intbagħtet lill-Kunsill u dana m'għandux ir-rappreżentanza ġudizzjarja tal-Malta Drydocks, din l-ittra uffiċjali ma sservix bhala interruzzjoni tal-preskrizzjoni;

III, fil-fehma tal-Qorti, din is-sottomissjoni tal-konvenuti ma għandhiex bażi legali. Infatti, l-ittra uffiċjali ta' l-attur kif riflessa mir-risposta esebita, kienet turi biċ-ċar li hu ried iżomm ferm il-jeddijiet tiegħu kontra l-Malta Drydocks rigward l-incident li fih korra u għad-danni konsegwenzjali li Francis Spiteri għan-nom u in rappreżentanza tal-Kunsill tal-Malta Drydocks, meta irrisponda għall-ittra uffiċjali ta' l-attur ma qal xejn li hu ma jirrapprezentax lill-Malta Drydocks, kif messu għamel jekk id-Drydocks riedet li tavvanza b'suċċess din il-pretensjoni. Minflok, huwa indirizza ruhu unikament lejn il-meritu u qal li:

“Il-mittent *nomine* ma jahtix għall-korriment imsemmi minnek u għalhekk m'huwa responsabbli għall-ebda danni konsegwenzjali li stajt soffrejt”;

Dana l-operat tal-Kunsill tat-Tarzna jimplika li l-Malta Drydocks giet notifikata debitament bl-ittra uffiċjali kontenenti l-pretensjoni ta' l-attur u b'hekk saret l-interruzzjoni tal-perijodu preskrittiv;

Ta' min isemmi hawn li l-ligi espressament tiegħu hsieb dawk il-każi fejn l-att ta' l-interruzzjoni ma jkunx tant preċiż fil-forma. Jekk fis-sustanza jkun jidher biċ-ċar li l-kreditu bi hsiebu jżomm il-jedd pretiż minnu allura daka l-att ikollu ukoll il-forza li jikser il-preskrizzjoni. Infatti, l-artikolu 2129 tal-Kodiċi Ċivili (Kap. 16) jiddisponi hekk:

“Il-preskrizzjoni tinkiser allavolja t-talba, il-protest, jew att ġudizzjarju iehor ikunu null minhabba difett ta’ forma, jew minhabba li jkunu ġew ippreżentati quddiem Qorti li mhux il-Qorti kompetenti”;

Għal dawn ir-raġunijiet il-kritika tal-konvenuti ma tistax tintlaqa’ u għalhekk l-ewwel eċċezzjoni tagħhom qiegħda tiġi miċhuda;

It-tieni kritika tal-konvenuti hija fis-sens li e-ċitazzjoni ta’ l-attur hija bbażata fuq il-pretensjoni tiegħu li huwa kien kopert b’*Personal Accident Insurance Policy* viġenti għall-haddiema tat-Tarzna u li l-konvenuti *nomine* qed iċaħħduh milli jirċievi kumpens xieraq għall-korriment li sofrà *ai termini* tal-polza relattiva. Il-konvenuti sostnew li l-ewwel u t-tieni talba dedotti fiċ-ċitazzjoni huma riżultat ta’ din il-pretensjoni ta’ l-attur. Huma sostnew li l-attur ma ressaq ebda provi dwar il-polza in kwistjoni u għalhekk kemm l-ewwel talba u kemm it-tieni talba ma jistgħux jintlaqgħu. Il-konvenuti mmarkaw li l-Perit Legali, rinfaccjat bil-karenza assoluta ta’ prova f’dan ir-rigward, issupplixxa huwa stess għal dik il-karenza billi inaspettatament daħal fil-kwistjoni jekk il-Malta Drydocks kellhiex responsabbiltà taht l-artikolu 1033 tal-Kodiċi Ċivili, meta e-ċitazzjoni ma kien fiha ebda talba f’dan is-sens;

Illi din il-Qorti taqbel mal-konvenuti li l-attur ma ressaq ebda provi konkreti dwar l-eżistenza tal-polza minnu allegata. U la darba l-istess polza lanqas biss ma hija esebita fl-atti, il-Qorti tistaqsi kif jista’ wiehed jiddetermina jekk l-attur kienx kopert jew le dwar l-inċident meritu tal-kawża, taht il-kundizzjonijiet tal-polza? Għalhekk ċertament ma hemmx lok li l-ewwel talba ta’ l-attur tintlaqa’ minhabba nuqqas ta’ provi. La darba l-Qorti waslet għal din il-konkluzjoni, huwa kompletament inutili li jiġu kkunsidrati u deċizi t-tieni (2) u t-tielet (3) u l-hames (5)

eċċezzjoni tal-konvenuti billi dawn kollha huma marbuta mal-pretensjoni ta' l-attur li huwa jinsab kopert bil-polza ta' assikurazzjoni in kwistjoni - haga li assolutament ma rriżultatx mill-provi mressqa mill-attur;

Fil-fehma ta' din il-Qorti, però, il-kawża ma tieqafx hawn. Il-perit dahal fil-kwistjoni tar-responsabbiltà tat-Tarzna għal dak li għalu l-attur, indipendentement mill-eżistenza ta' l-assikurazzjoni msemmija. Wiehed irid jindaga jekk l-għaref perit legali kienx korrett jew le meta ddeċieda illi jagħmel hekk:

Illi ezami akkurat ta' l-att taċ-ċitazzjoni ma jista' jhalli ebda dubbju li l-attur meta ppromuova din il-kawża kellu intenzjoni li jkopri, mhux biss il-pretensjoni li hu kien haqqu kumpens għax kopert bl-assikurazzjoni msemmija fiċ-ċitazzjoni, iżda ukoll il-pretensjoni li t-Tarzna kienet responsabbli għall-inċident li fih korra l-attur u d-danni konsegwenzjali. Tant hu hekk li fil-paragrafu qabel l-ewwel talba, l-attur espressament talab:

“prevja d-dikjarazzjoni ta' responsabbiltà għall-inċident *de quo* da parti tal-konvenuti *nomine*”;

Din id-dikjarazzjoni ta' responsabbiltà hija kjarament intiza li ntalbet *ai termini* ta' l-artikolu 1003 tal-Kodiċi Ċivili. Imbagħad l-attur barra l-likwidazzjoni tal-kumpens ossia benefiċċju dovut a bażi tal-polza ta' assikurazzjoni espressament talab li jiġu likwidati:

“kif ukoll danni oħrajn li jirriżultaw waqt it-trattazzjoni tal-kawża”;

Konsegwentement, l-għaref Perit Legali kien ġustifikat li fit-termini taċ-ċitazzjoni, jindaga u jirrelata dwar jekk il-

konvenuti *nomine*, in rappreżentanza tat-Tarzna kinux responsabbli jew le ghad-danni konsegwenzjali għall-inċident li fih korra l-attur waqt li kien jahdem fit-Tarzna b'inkarigu tal-konvenuti *nomine*;

It-tielet kritika tal-konvenuti hija bbażata fuq ir-raba' eċċezzjoni tagħhom u ċjoè li l-Malta Drydocks mhijiex responsabbli għall-inċident indikat fiċ-ċitazzjoni u għalhekk lanqas hija responsabbli għad-danni li seta' sofra l-attur;

Huma argumentaw li l-attur ha riskju żejjed meta baqa' jadhem, waqt li waslu *ċ-chippers* f'anqas minn tletin pied 'il bogħod minnhom. Isostni li l-attur imissu warrab u meta ma għamilx hekk għandu jsofri l-konsegwenzi hu stess tar-riskju li ha bla bżonn;

Illi din il-Qorti ma taqbilx ma' din is-sottomissjoni tal-konvenuti. Irrizulta li l-attur u siehbu, Joseph Zammit, kienu l-ewwel fuq il-lant tax-xogħol, jingalvaw pjanċa *max-ship side*. Wara, intbagħtu *ċ-chippers* jahdmu viċin. Fil-fehma tal-Qorti l-imghallem, li rrizulta li kien viċin, messu jew ma bagħatx *ċ-chippers* jahdmu fil-parti tal-bastiment li bagħathom jahdmu fih tant viċin ta' l-attur, jew imissu waqqaf lill-attur u lil siehbu mix-xogħol tagħhom u qalilhom iwarrbu, jew almenu jara li jittiehdu prekawzjonijiet oħra suffiċjenti sabiex jiġu evitati disgrazzji lill-haddiema, fosthom l-attur, li kienu qegħdin jahdmu taħt is-sorveljanza tiegħu. Din il-Qorti tikkondividi l-osservazzjonijiet ta' l-gharef Perit Legali kontenuti fil-paragrafi 10 sa 13 tar-relazzjoni. Għalhekk hija sodisfatta li l-konvenuti *nomine* naqsu mid-dover tagħhom li jassiguraw li l-post tax-xogħol ikun dejjem fi stat raġonevoli ta' sikurezza għall-haddiema tagħhom. Konsegwentement, il-konvenuti *nomine* huma responsabbli għal dak li gara lill-attur u huma obbligati li jagħmlu tajjeb għad-danni li sofra l-attur fl-inċident in

kwistjoni;

Ir-raba' kritika tal-konvenuti tarrigwarda l-likwidazzjoni tad-danni maghmula mill-Perit. Speċifikatament gie rimarkat illi la darba l-attur ma ghamilx il-prova ta' kemm jaqla flus mill-impieg tieghu u lanqas ta' l-età tieghu, il-perit legali ma kienx awtorizzat jassumi li kien jaqla Lm4,000 fis-sena u li kellu l-età ta' 41 sena. Fil-fehma tal-Qorti, anke din il-kritika ma tistax tintlaqa' billi huwa gust li min ikollu dover li jiddeċidi jipprova jsalva dak li hu salvabbi sakemm b'daqshekk ma ssirx xi ingustizzja lill-parti l-oħra. F'dan il-każ, il-Perit Legali ma ghamel xejn hazin li ghamel użu minn fatti li huma komunement rinomati bħal ma huma l-paga ta' ċertu haddiem fit-Tarzna u li l-età tista' tohroġha mill-aħhar zewġ numri tan-numru tal-Karta ta' l-Identità ta' dak li jkun. In-numru in kwistjoni jidher a tergo ta' fol. 3 tal-proċess;

Il-fatt ta' kemm jaqla flus mill-impieg l-attur u l-fatt ta' l-età tieghu, ċertament mhumiex fatti li fuqhom kien hemm jew għandu jkun hemm xi disgwid, u jekk dak li assumu l-Perit Legali ma kienx korrett allura l-konvenuti setghu faċilment jindikaw il-figuri korretti, jekk mhux lill-Perit stess, ċertament lil din il-Qorti, wara li nħalef ir-rapport u l-Qorti kienet tara li jsiru l-aġġustamenti neċessarji;

Illi l-konvenuti kkritikaw ir-rapport ta' l-espert mediku li jinsab a fol. 51 tal-proċess. Qalu li l-konklużjonijiet li fih huma bbażati fuq dak li qal l-attur u huma pjuttost ipotetiċi u ekwivoċi;

Illi din hija materja teknika u din il-Qorti ma tistax taċċetta din il-kritika vaga. Il-ligi tagħti l-parti l-fakultà li titlob in-nomina ta' periti addizzjonali u l-konvenuti ma għamlux użu minn din il-fakultà. A fol. 4 tal-proċess, l-attur esebixxa ċ-

ċertifikat ta' l-oftalmologu li eżamina lil-attur qabel il-kawża u li jindika li l-attur;

*"has therefore lost his right eye totally";*

Kif solitu jsir, din il-Qorti ma qaghditx fuq dan iċ-ċertifikat, billi huwa *ex parte* u gie nnominat espert mediku indipendenti, li wasal għall-konklużjoni li l-ghajn tal-lemin ta' l-attur għandha disabilità ta' 30%. Din hija ċertament materja prettament teknika u fiċ-ċirkostanzi din il-Qorti ma tarax raġuni għaliex m'għandhiex toqghod fuq dak li sab u kkonkluda l-espert Dottor Tabone;

Illi l-Perit Legali applika l-metodu xjentifiku li jissemma fir-relazzjoni sabiex wasal għall-konklużjoni li l-attur kellu debilitazzjoni permanenti ta' 7½%. Il-Perit illikwida d-danni dovuti lill-attur (a bażi ta' qligh ta' Lm4,000 u *multiplier* ta' tmintax (18)-il sena) fis-somma ta' Lm5,400 u rrelata li a tenur tal-ġurisprudenza ċċitata minnu ma hemmx lok li titnaqqas l-20% *lump sum payment deduction* billi għadda hafna żmien mid-data ta' l-inċident;

Illi din il-Qorti jidhrilha li l-Perit Legali għamel apprezzament tajjeb u ġust tal-provi li tressqu u applika korrettement il-prinċipji ta' dritt li jirregolaw il-każ. Għalhekk il-konklużjonijiet peritali qeghdin jiġi addottati";

Appellat minn din is-sentenza biss il-Malta Drydocks. L-attur aċċetta s-sentenza u la prinċipalment u lanqas inċidentalment ma jikkontesta l-likwidazzjoni tad-danni magħmula mill-Ewwel Qorti. Din il-Qorti jehtigilha allura tikkunsidra l-aggravji tal-Korporazzjoni appellanti u tara jekk dawn kinux sostenibbli fid-dawl tal-konsiderazzjonijiet li wasslu lill-Ewwel Qorti għad-deċiżjoni tagħha. Il-Qorti sejra

teżamina l-aggravji ta' l-appellanti *nomine* fl-ordni kif minnhom sottomessi billi tesponi kull aggravju segwit mill-osservazzjonijiet tagħha. Naturalment, hi tagħmel dan l-eżerċizzju sakemm ma tirriżultax aggravju li jiggustifika l-appell fl-interessa tiegħu;

L-ewwel aggravju jirrigwarda ċ-ċaħda mill-Ewwel Qorti ta' l-eċċezzjoni tal-preskrizzjoni billi rriteniet li kien hemm interruzzjoni skond il-liġi. L-appellanti jsostnu, li tali interruzzjoni ma tirriżultax mill-atti u konsegwentement dik il-Qorti kien messha laqgħet dik l-eċċezzjoni tagħha;

Hu sottomess illi l-attur naqas li jesebixxi l-ittri uffiċjali ntteruttivi tal-perijodu preskrittiv ta' l-azzjoni. L-appellanti *nomine* jaċċettaw - u dan jirriżulta mill-atti taċ-ċitazzjoni mnejn jidher illi l-attur qed jitlob il-hlas ta' l-ittri uffiċjali li hu għamel- naturalment biex jippreserva l-jeddijiet minnu avvanzati f'din il-kawża li ġew minnu pprezentati żewġ ittri uffiċjali fit-30 ta' Ġunju, 1983 u fil-5 ta' Awissu, 1985. L-incident jirriżulta li ġara fit-22 ta' Awissu, 1981. Hu minnu li l-attur ma esebix kopji ta' dawn l-atti uffiċjali minnu spediti però, kif jirrileva l-istess konvenuti *nomine*, hu stess esebixxa żewġ risposti li kien irċeva għal dawn l-ittri uffiċjali lill-Korporazzjoni appellanti f'dati li jaqblu ma' dawk indikati minnu fiċ-ċitazzjoni. Ma jista' jkun hemm allura l-ebda dubbju la dwar il-fatt li dawn l-ittri uffiċjali ġew spediti u lanqas dwar il-fatt li kienu ġew debitament notifikati u dana ċertament sad-dati li fihom saru r-risposti u ċjoè sal-5 ta' Awissu, 1983 u sas-27 ta' Awissu, 1986;

L-appellanti *nomine* qed jikkontestaw il-fatt li l-ewwel ittra uffiċjali tat-30 ta' Ġunju, 1983 kienet utili biex tinterrompi l-perijodu preskrittiv in kwantu din kienet diretta kontra l-Kunsill tal-Malta Drydocks u mhux kif korrettement kienet it-

tieni waħda, kontra l-Malta Drydocks. Din il-Qorti ma tikkontestax is-sottomissjoni ta' l-appellanti *nomine* illi l-Kunsill tat-Tarzna huwa differenti mill-Malta Drydocks u anke li dan ma kellux ir-rappreżentanza tal-Malta Drydocks li kienet bil-ligi vestita lié-*Chairman* tiegħu. Però, ċertament, ir-rappreżentanza ġudizzjarja tal-Malta Drydocks hi mhux biss illum għal kollox irrilevanti in kwantu wara l-emendi ta' l-Att XXIV ta' l-1995 hu biżżejjed li enti bħal Korporazzjoni konvenuta tiġi ċċitata bħala tali mingħajr referenza għall-persuni ġuridiċi li kellhom id-dritt li jirrappreżentawha, imma ukoll, għall-fini tal-validità ta' l-interruzzjoni tal-perijodu preskrittiv, hu biżżejjed li l-istess ittra uffiċjali tkun b'ċertezza tindika lill-persuna fiżika jew morali li kontra tagħha tkun qed tiġi ndirizzata l-pretensjoni li eventwalment tkun tiffirma l-meritu ta' l-azzjoni li l-att ġudizzjarju jkun mahsub biex jippreserva u jittutela. Fil-każ taht eżami ma jista' jkun hemm ebda dubbju oġġettivament u lanqas seta' jkun hemm dubbju f'moħħ l-intimati li ġew biha notifikati illi l-mittenti - l-attur - kien qed jirreferi għall-incident li fih korra fuq ix-xogħol fit-Tarzna, li kien qed jippretendi r-rizarċiment tad-danni konsegwenzjali minnu sofferti u li dawn kien qiegħed jippretendihom mit-Tarzna li fiha kien jahdem u mingħand min kien jamministraha, sew jekk dan kien ié-*Chairman* in rappreżentanza tagħha u sew jekk kien il-Kunsill ta' l-amministrazzjoni. Ċertament id-dritt tal-kreditu li jittutela l-azzjoni tiegħu kontra d-dekors tal-perijodu preskrittiv li jestingwiha, ma setax ikun jiddependi fuq kavill legalistiku dwar kif u minn min kellu jiġi rappreżentat id-debitor. Li hu neċessarju hu li dan ikun kjarment u mingħajr ombra ta' dubbju identifikabbli u identifikat b'ittra uffiċjali. Fir-rigward ta' l-ewwel ittra uffiċjali - dik jiġifieri li skond il-mittent hi inutili għall-fini ta' l-interruzzjoni - sewwa jingħad li mhux biss il-Kunsill tal-Malta Drydocks ma ddikjarax l-estranità tiegħu fir-rigward tar-responsabbiltà għat-tmexxija tat-Tarzna fejn sar l-incident, imma saħansitra rrespinga bħala nfondati l-



pretensjonijiet tal-mittent, l-attur; billi “il-mittent *nomine* (*ie-Chairman* in rappreżentanza tal-Kunsill) ma jahtix għall-korriment imsemmi minnek u għalhekk ma huwa responsabbli għall-ebda danni konsegwenzjali li stajt soffrejt”. Wiehed jifhem illi din ir-risposta hi wahda fil-meritu għaliex hu impensabbli li l-Kunsill tal-Malta Drydocks - wiehed mill-*good employers* parastatali - kien ser jiżvija lill-impjegat tiegħu *b'risposta ta' din ix-xorta li tapprofitta ruhha mil-lapsus* proċedurali apparenti. Dik il-konsiderazzjoni hi msahha mill-fatt li din ir-risposta tač-*Chairman* tal-Kunsill tat-Tarzna hi fid-diċitura identika għar-risposta l-oħra li č-*Chairman* tal-Malta Drydocks għamel għat-tieni ittra uffiċjali fuq imsemmija;

L-appellanti *nomine* jsostnu li l-Ewwel Qorti ma kellha l-ebda prova dwar il-kontenut ta' l-ittri uffiċjali mibgħuta mill-attur u ma setgħetx allura tapprezza li dawn kienu jirreferu għall-incident meritu tal-kawża. Dan l-aggravju hu kjarament insostenibbli għaliex mir-risposti stess tal-Korporazzjoni intimata jirriżulta ddikjarat li bl-ittri uffiċjali spediti kontra tagħhom, l-attur jirreferi għall-korriment u għal danni konsegwenzjali li sofra u ma jistax ma jkunx loġiku li kien ovvju li dan il-korriment kien wiehed li l-attur jippretendi li sofrih waqt ix-xogħol u li kien għalhekk li kien qed jiċċita lil min kien ihaddmu. Minn imkien mill-atti ma jidher li f'xi mument l-appellanti *nomine* kienu qegħdin jikkontendu, waqt it-trattazzjoni tal-kawża, li l-attur seta' kellu xi raġuni oħra għaliex iżommhom responsabbli għal xi danni minghand il-Malta Drydocks, kienet x'kienet ir-raġuni;

Aggravju iehor ta' l-appellanti *nomine* kien jirrigwarda l-komputazzjoni tal-perijodi preskrittivi estintivi ta' l-azzjoni, minn meta dawn kellhom jitqiesu li bdew jiddekorru u kif kellhom jiġu stabbiliti u komputati. Huma jissottomettu li anke jekk jittiehed - kif il-Qorti qed taċċetta - li dawn iż-żewġ ittri gudizzjarji interpellatorji kienu validi fil-forma u fil-kontenut

biex jinterrompu l-preskrizzjoni, xorta tali interruzzjoni ma avveratx ruhha fir-rigward ta' l-ewwel perijodu preskrittiv. Isostnu illi jekk verament l-attur appellat kien kiser il-preskrizzjoni bl-ittra ufficjali tieghu tat-30 ta' Ġunju, 1983, l-effett taghha kien illi ż-żmien li ghadha qabel dik id-data ma jghoddx imma li dan reġa' beda ghaddej bhala terminu ġdid ta' sentejn minn dik id-data tal-ksur tal-preskrizzjoni. Ghalhekk il-perijodu ġdid ta' preskrizzjoni li beda jiddekorri ghal żmien sentejn wara t-30 ta' Ġunju, 1983, kien effettivament skada fit-30 ta' Ġunju, 1985. It-tieni ittra ufficjali saret però fil-5 ta' Awissu, 1985, jiġifieri wara li kien skada t-terminu ta' sentejn. Hu paċifiku illi l-preskrizzjoni hija mezz sabiex wiehed jehles minn azzjoni meta l-kreditur ma jkunx eżerċita l-jedd tieghu ghal żmien li tghid il-liġi (artikolu 2107 (2) tal-Kap. 16). Il-preskrizzjoni ta' l-azzjoni tibda minn dakinhar li din l-azzjoni tista' tiġi eżerċitata (artikolu 2137). F'dan il-każ allura l-azzjoni setgħet tiġi eżerċitata fil-mument meta allegatament ġara l-incident u ċjoè fit-22 ta' Awissu, 1981, waqt li l-preskrizzjoni taghlaq minnufih li jghaddi l-aħhar jum taż-żmien meħtieġ għall-preskrizzjoni (artikolu 2139 (1)). Dan sakemm ma javverawx ruhhom ċirkostanzi li jissospendu jew jiksru d-dekors ta' dak it-terminu jew xi kawża li timpedixxi l-preskrizzjoni. Huma rilevanti għall-każ taht eżami id-disposizzjonijiet tal-Kodiċi Ċivili fir-rigward ta' l-interruzzjoni tal-preskrizzjoni, li tista' tinkiser ukoll b'kull att ġudizzjarju pprezentata fl-isem tal-kreditur u notifikat lill-parti li kontra taghha wiehed ikun irid li ma jhallix timxi l-preskrizzjoni (artikolu 2128). Meta f'każijiet bhal dawn il-preskrizzjoni tiġi miksura, iż-żmien li jkun ghadha qabel ma jghoddx għalbiex wiehed jippreskrivi iżda l-preskrizzjoni tista' tibda miexja mill-ġdid (artikolu 2136 tal-Kap. 16). Dan l-aħhar artikolu ġie dejjem interpretat mill-ġurisprudenza li jfisser li meta l-perijodu preskrittiv li jkun beda jiddekorri mid-data minn mindu l-kreditur seta' jintavola l-azzjoni tieghu jiġi miksuri permezz ta' att ġudizzjarju, il-perijodu preskrittiv in kwistjoni jerga' jibda

jiddekorri mid-data tan-notifika lid-debitur ta' dak l-att ġudizzjarju. Dan ifisser li għall-fini ta' l-estinzjoni ta' l-azzjoni, wiehed neċessarjament irid jikkalkola li jkun iddekorra l-perijodu stabbilit u applikabbli għall-azzjoni ittentata mid-data ta' tali notifika sad-data tal-preżentata tat-talba ġudizzjarja (artikolu 2131);

*“La prescrizione interrotta con un atto giudiziario, che non si svolge in una serie continuata di altri atti, riprende immediatamente il suo corso, e se l'atto interruttivo non produce novazione la prescrizione che si ricomincia è di natura e di durata uguale a quella che correva prima della interruzione”* (Vol. XIV.156; Vol. XVI.III.51);

*“Interrotte la prescrizione, il tempo anteriormente decorso non ha alcun effetto, e la prescrizione può di nuovo incominciare”* (Vol. X.550);

Il-kelma espressa tal-liġi u l-ġurisprudenza kostanti li tinterpretaha ma jhallu lil din il-Qorti l-ebda spazju li tiddeċidi differentement jekk jirriżultalha, kif jidher li kjarament jirriżulta fil-każ taht eżami, illi l-perijodu preskrittiv estintiv ta' l-azzjoni jkun effettivament iddekorra inutilment. Ma tirriżulta l-ebda raġuni ohra għaliex dan it-terminu kellu jitqies li ġie b'xi mod interrott jew sospiż. Ma tirriżulta ebda ammissjoni jew rikonoxximent tad-debitu da parti tal-konvenut *nomine*. Konsegwentement din il-Qorti jehtigilha tapplika l-liġi kif inhi. Għal kull buon fini jiġi nnotat illi din il-Qorti ikkostatat mill-att illi l-ittra ufficjali tat-30 ta' Ġunju, 1983 ġiet bilfors notifikata lill-Malta Drydocks sal-5 ta' Awissu, 1983, data meta l-Kunsill tat-Tarzna rrisponda għaliha;

Din il-Qorti, fiċ-ċirkostanzi partikolari tal-każ, billi d-deċiżjoni dwar l-eċċezzjoni tal-preskrizzjoni timporta l-

estinzjoni ta' l-azzjoni ta' l-attur immirata għall-hlas ta' kumpens konsegwenzjali għad-dizabilità permanenti, hasset il-htieġa li tivverifika, mill-arkivji tal-Qrati, id-data meta dan l-att għudizzjarju gie nnotifikat lil Francis Spiteri in rappeżentanza tal-Kunsill tal-Malta Drydocks. Jirriżultalha mill-atti fl-arkivji illi din l-ittra uffiċjali giet effettivament notifikata fil-5 ta' Lulju, 1983. Indubbjament allura, it-terminu preskrittiv ta' sentejn kien skada fid-dati bejn it-30 ta' Ġunju, 1983 meta giet ippreżentata l-ewwel ittra uffiċjali u fil-5 ta' Awissu, 1985 meta giet ippreżentata t-tieni ittra uffiċjali. L-eċċezzjoni tal-preskrizzjoni ssollevata mill-konvenuti *nomine* ma tistax allura ma tiġix milqugħa;

Mhux il-każ li din il-Qorti tinvestiga l-aggravji l-oħra ta' l-appellanti. Din il-Qorti jidhrilha però li hemm lok f'dan il-każ għal temperament fuq il-kap ta' l-ispejjeż in kwantu jirriżulta mill-atti illi ma saret l-ebda enfasi fit-trattazzjoni quddiem l-Ewwel Qorti fuq iċ-ċirkostanza illi kien hemm lok biex l-eċċezzjoni tal-preskrizzjoni tiġi milqugħa minhabba l-fatt illi kienu għaddew sentejn illi fihom il-perijodu preskrittiv ma kienx gie interrott. Ma jirriżultax jekk din is-sottomissjoni kinitx saret quddiem l-Ewwel Qorti. Ċertament, però, is-sentenza appellata ma tagħmel l-ebda referenza għal din iċ-ċirkostanza determinanti għall-eżitu tal-meritu quddiema. Jixraq allura li l-ispejjeż tal-kawża jiġu ssopportati bla taxxa bejn il-kontendenti għaliex kien quddiem din il-Qorti li dan l-aspett gie sewwa indagat u deċiża;

Għal dawn il-motivi l-appell qed jiġi milqugħ u s-sentenza appellata revokata bl-ispejjeż taż-żewġ istanzi jibqgħu bla taxxa bejn il-kontendenti.

---